

సహచర్యం

-డా. వైదేహి శశిధర్

పల్నబడుతున్న చీకటి రేకుల్ని
సన్నగా వణికించే ఓ పువ్వు మాసపు
తెల్లవారురూమున
నులివెచ్చని నీ సామీప్యాన్ని
నా భుజాల చుట్టూ కప్పుకుని
అనుభవాల నెగళ్ళలో వెలిగే
భోగిమంటలతో
చలికాగుతూ ఉంటాను.

గోరింట పువ్వులా విచ్చుకున్న
ఓ ఫిబ్రవరి సాయంకాలం
మన ఇద్దరి స్వప్నాల్నీ కలబోసి
ఇంత అందమైన ఇంద్రధనుస్సులని
ఇంటి ముంగిట్లో పూయిస్తుందని,
పరిచయం లేని పరిమళంలా
హఠాత్తుగా ఎదురైన ఓ క్షణం
నా కళ్ళల్లో నీ కలల పుష్పాడిని
నీ కంఠంలో నా రాగాల సందడిని
నా కుంచె కొనలలో నీ రంగుల అలజడిని
చప్పుడు కాకుండా సమకూరుస్తుందని
నాకేం తెలుసు?!!!



ఇంత దూరం ఇన్నాళ్ళుగా కలిసి నడుస్తున్నా
ఎప్పుడు నీ అర చేతిలో
అరవిరిసిన మొగ్గలా నా చెయ్యి
పూర్తిగా ఒదిగిపోయిందో,
ఎవరికి వాళ్ళమే ఓపిగ్గా నిర్మించుకున్న
మన వేరు వేరు ప్రపంచాలు
సరిగ్గా ఎప్పుడు సరిహద్దుల్ని
చెరిపేసుకుని ఒద్దికగా ఒక్కటయ్యాయో
ఇదమిద్దంగా ఎలా చెప్పటం?!!!

ॐ

డా. వైదేహి శశిధర్

భర్త శశిధర్. చిన్నారులు యామిని, జాహ్నవిలతో న్యూజెర్సీలో నివాసం. వృత్తిరీత్యా వైద్యులు. సంగీతం, సాహిత్యం, ముఖ్యంగా కవిత్వం అభిరుచులు. అభిమాన కవి తిలక్.